


Lehen il-Malti

MAHRUG

MILL-GHAQDA TAL-MALTI (UNIVERSITÀ)



AKBAR HU REBH IL-HAQQ
MINN REBH IL-QAWWA

Ir-Raba' Sena

Lulju 1934

Għadd 41

Mitbugħ fl-"EMPIRE PRESS" 266, Strada San Paolo — Il-Belt

LEHEN IL-MALTI

MAHRUĠ MILL-“GHAQDA TAL-MALTI” (UNIVERSITÀ)

LULJU 1984]

IR-RABA' SENA

[Ghadd 41

IL-MALTI FL-ISKEJJEL

U L-MALTI FL-EŻAMIJJET

Biex tagħlim il-Malti fl-iskejjel ma jkunx telf ta' żmien u biex l-eżamijiet tal-Malti jintrefgħu aktar fil-għoli u jkollhom il-għieh li hiaqqhom, bħalma għandhom l-eżamijiet ta' ilsna oħra, jaħtieġ fuq kollox u qabel kollox li titfażżeż it-trieq kollha, li għandu jimxi t-tagħlim tal-Malti, titqassam taqsima taqsima, u ma' dan it-taqsim jitqabblu l-eżamijiet. S'issa tagħlim u eżamijiet tal-Malti aktarx li jduru fuq l-ortografija biss u fuq xi biċċa traduzzjoni. Dan mhux biżżejjed, bħalma mlux biżżejjed f'ilsna oħra. Tassew li l-ortografija hija s-sies li fuqu għandu jinbena t-tagħlim kollu tal-Malti; iżda sisien bla bini fuqhom huma nofs ogħliol li ma jiswa xejn.

Fil-fehma tagħna t-tagħlim tal-Malti, biex ikun sliħ, għandu jinfirix fuq dawn il-friegħi kollha :

Ortografija; Grammâtka u Sintassi; Qari ta' proża u poëzija; Traduzzjoni; Komponenti; Taqsir ta' kitba; Tagħrif fuq il-kittieba tal-Malti.

U dawn il-friegħi jitqassmu hekk :

- A. Fil-klassijiet iż-żgħir ta' l iskejjel tal-Gvern :
 1. Bidu hafif ta' ortografija ;
 2. Dettatura ;
 3. Qari ta' bċeġjeċ lifief proża u poëzija.

B. Fil-klassijiet il-kbar ta' l-iskejjel tal-Gvern :

1. Il-bqija ta' l-ortografija ;
2. Dettatura u tiswija ta' kitba liażina ;
3. Traduzzjoni mill-Ingliż ;
4. Bidu ħafif ta' Grammâtka ;
5. Qari ta' proża u poeżija u tifsir ta' kliem tqil. •

C. Fl-ewwel klassi tal-Liċeo :

1. Grammâtka ;
2. Traduzzjoni ;
3. Komponenti ;
4. Qari.

D. Fit-tieni klassi tal-Liċeo :

1. Sintassi u tagħrif fuq l-istil tal-kitba Maltija u fuq il-kitba tal-poeżija ;
2. Komponenti, Traduzzjoni ta' Dokumenti Uffiċjali.
3. Taqsir bil-Malti ta' kitba twila bil-Malti jew b'islen ieħor; (Diskorsi, Dispaċċi)
4. Tagħrif fuq il-kittieba tal-Malti u fuq il-kotba tagħhom.

U fuq dan it-taqsim għandhom jimxu l-eżamijiet. Biex tifej jidhrol fl-ewwel klassi tal-Malti tal-Liċeo, irid ikun għadda t-tagħlim kollu ta' l-iskejjel tal-Gvern, jew inkella jagħmel eżami ta' kulma jitgħallmu mill-Malti fl-iskejjel tal-Gvern jew bnadi oħra. Biex wieħed jidhrol fit-tieni klassi, jinftieġ ikun għadda l-eżami ta' l-ewwel klassi. L-eżami taċ-ċivil isir fuq il-Grammâtka u Sintassi, Komponenti, Traduzzjoni u Taqsir ta' kitba. Id-dettatura titneħħa għal kollox; il-mistoksijiet fuq l-ortografija jitneħħew jew jitnaqqsu, għax mill-komponent wieħed juri x'jaf u x'maj afx mill-ortografija.

Din hi l-fehma tagħna li aħna ridna ngħarrfuha, mhux bil-fisieb li nindaħlu fejn ma jesagħfiniex u l-anqas bil-fisieb li ngâgh-lu 'l min għandn s-setgħa f'idej jjoqgħod għalli rridu aħna, iżda bil-fisieb biss li nnebbħu 'l ħaddieħor fuq dak li jista' jsir għall-gid tat-tfal u għall-gieħ tat-tagħlim ta' lsienna.

POËTA ŻAGĦŻUGH MINSI

ĠANNI GRIMA

Mhux għax kiteb f'wejjeġ kbar jew għax b'dak li kiteb lahaq l-għoljiet dawlija tal-poëzija tajnieh l-isem ta' poëta, iżda għax fil-kitba tiegħu wera qawwa u ħila li jimxi aktar il-quddiem u jitla' aktar fil-għoli, kieku l-mewt ma kienetx ta' 29 sena.

Ġanni Grima mhux minn dejjem kien jaqbel magħna fil kitba tal-Malti. Minn għalih il-Malti għandu jinkiteb kif jikkellmuh *in-nies tal-ibliet*, minngħajr dak il-ħafna kliem li jgħiduh fir-rħula biss. Iżda, meta qara l-kotba ta' A. PRECA u ta' A.E. CARUANA u meta f'Port Sajd tgħallem il-Għarbi u ra kemm jixbaħ lill-Malti, biddel għal kollox fehimtu li saħansitra f'ried jikteb mill-ġdid u b'għiamla aktar Maltija dak li kien kiteb qabel. Ma' dil-fehma ġdida tniisset go qalbu mħabba l-aktar kbira lejn il-lsien Malti, li hu xtaq jerfġu mit-trab, igħollih kemm jista' u jġbed lejħ qlub kulhadd, Maltin u barranin. Miet Port Sajd fi Frar 1920, f'idax-il-xahar wara li kien wasal hemm.

G. Grima kiteb il-poëzija: *Bejn sema u ilma; Aperire terram gentibus* (lil Lesseps, l-inġinier li fetax il-Kanal tas-Swejz); *Lill-imbiegħda Malta tiegħi*. Qaleb mill-Ingliz il-*Parisina* ta' Byron, poëzija ta' 550 vers. Kiteb ukoll drammi f'ħames atti. Il-*Parisina* kienet ippublikata fi *Il-Qari Malti* ta' Port Sajd (Ott. 1928-Frar 1929) (1)

Sa ngħib hawn il-poëzija *Lill-imbiegħda Malta tiegħi*:

Inħobbok, Malta, nħobbok,
U minnek issa mbiegħed
Aktar inhossni qiegħed
Inħobbok ferm insir.
Hallejtek b'qalb maqsūma.
Għax fik ma stajtx nithenna,
Iżda issa nagħimlek ġenna
U lejħ nixtieqni ntir.

1. Nizzu ħajr bil-qalb lis-Sur Nin Sajd ta' Port Sajd li tani dawn l-aħbarijiet.

Imbiegħed minnek Malta,
 Kemm hi helwa t-tifkira
 Minn tiegħek, ċkejtna gżira
 Helw'omm ta' veri wlied.
 Meta nġharrex fix-xefaq,
 Għalxejn biex lilek nara
 Inħoss li dik il-ħrara
 Għabet win-niket żdied.

Tifkira li l-moħħ tghajjex,
 Tifkira helwa w sbejha
 Li ġgib fil-moħħ is-sejha
 Minn tal-warrani l-ħsieb
 Għal ismek biss kull Malti,
 Li minnek issa mbiegħed,
 Jixtieq mas-smiġħ li qiegħed
 Ġo tiegħek biss il-bwieb

Omm helwa li ġgib ħasra
 Xortik tas-sew ħażina,
 Minn wardet l-art, miskinina!
 Int sfajt tan-niket wied
 B'dan kollu l-ħsara tkattar
 Il-ħlewwa tat-tifkira
 Minn tiegħek, ċkejtna gżira,
 Helw'omm ta' veri wlied.

Helw'omm tal-akbar sabar
 Ġarrabt int kull tbatija:
 Xortik l-iċken tgawdija
 Marret ċaħdet f'kull żmien
 F'xitwa bla tmiem tistenna
 Forsi qiegħda r-rebbiegħa?
 Fil-qrib, iva itma s-siegħa
 Minn tiegħek il-ħelsien. (1)

1. Ma nafux liema "ħasra" u liema "xorti ħażina" ra fil-gżira tagħna, u l-ġhala jgħidilha "mċaħħda minn kull tgawdija" u li "ġarrbet kull tbatija".
 [N. tad. D.]

META ĠULJU ĊESARE KIEN MISRUQ

Dawk li jaqraw fuq is-serq ta' bnedmin li jsir l-aktar mill-*gangsters* amerikani, aktarx jaħsbu li din il-ġhamla ta' serq indrat fi żmenijietna, iżda serq bħal dan kien isir ukoll fi żmenijiet l-aktar qodma.

Il-ġrajja li sejrin infakkru saret 75 sena qabel Kristu. Ġulju Ċesare, f'dan iż-żmien, kellu xi 26 sena. F-Ruma kien diġa magħruf bħala wakili (avukat) ta' liila kbira, imma billi ried ikattar il-ġherf tiegħu u jitbiegħed għal ftit mill-pulitka, telaq minn din il-belt u mar f'Bitinja u fi Greċja, imbagħad baqa sejjer f'Rodi fejn kellu ħsieb iżid jitgħallem għand il-kbir Apollonio Molone.

Waqt li kien għaddej bil-mixi minn xatt-il-baħar, ma' xi ħbieb tiegħu, Ċesare kien maħtuf għal għarrieda mill-*pirati* (ħallelin tal-baħar) u miżmum fuq ġifen bħala rahan għal-flus li riedu jksbu b'hekk dawn in-nies. Il-ħallelin, billi raw l-ilbies għani ta' Ċesare u ta' sħabu, ħasbu li b'din is-serqa sejrin jid-dubbaw kemxa flus sewwa u, għalhekk, talbu flejjes kbar biex Ġulju Ċesare jkun mitluq ħiele, imma huwa, biex iġħaddihom biż-żmien, qalilhom :

—Intom arnejtuni wisq; tidhru li ma tafux lil min għandkom taħt idejkom. Imisskom titolbu, mill-inqas, id-doppju u nofs ta' dak li tlabtu biex teħelsuni... ..

Il-ħallelin ħatfuh fil-kelma u talbu tiegħu kemm qalilhom, iżda huwa, kollu qlubi, zied iġħidilhom :

—Dawn il-flus għad ikollkom trodduhom...

Huwa dam miżmum bħal ħabsi 38 jum, imdawwar b'nies ta' qattagħni, bla qatt ma wera ftit biża. Ċesare kien joqgħod iġħaddi iż-żmien jilgħab u jithaddet ma' sħabu, li kienu ġew maqbudin miegħu, u jikteb il-poeżiji. Malli l-pirati kienu joqorbu lejħ kien ikeċċihom bi kliem ta' tmaqdir, bħal ma jagħmel sid mal-qaddeġja tiegħu. Waqtiet kien iġħidilhom ukoll :

—Malli neħles minn hawn ingħallaqkom ilkoll !

Il-ħallelin kienu jilqgħu t-theddid tiegħu bid-daħk, imma go' fihom kienu jħossu bħal twerwir minn dan il-bniedem li twieled biex jaħkem, mhux biex ikun maħkum.

Fl-aħħarnett, il-ħafna ħbieb li kellu Ċesare fil-gzira ta' Mileto baħtulu l-flus biex bihom jinfeda u wara ftit kien meħlus. Malli niżel l-art qal lil ħbiebu :

—Nizzikom hajr għal dak li għamiltu għalija, iżda minn hawn u ftit jiem oħra rrid inwettaq dak li wegħidt lil dawk il-qabda nies bla ruħ.

U ma qalx hażin, għax ftit żmien wara huma hallsu qares dak li għamlu lil Ġulju Ċesare u lil shabu u lil min jaf kemm nies oħra.

Wara dan li ġara, Ruma ħalfet li għandha teqred dan il-għajb minn ma' dwarha u ħalliet din il-ħaġa f'idejn il-qalbieni Gneo Pompeo li, flimkien ma' nies oħra ta' ħila u saħħa, sab it-tarf ta' dawn in-nies ta' qattagħni, għad li illum, milli jidher, reġgħu nibtu b'għadd kbir fl-inħawi ta' l-Amerka u taċ-Ċina.

N. BIANCARDI.

IMSEJKEN JIENA!

Liz-żagħżuġħ Gużé Aquilina kittieb.

Oh x'hasra kbira kienet din għalija,
Li niġi ngħix ħajjet id-dmugħ u l-hemm :
Nixrob il-morr u l-qrusa b'duwa għaslija :
Nixrob b'qawwiet is-saħħa l-eqqel semm !

Oh x'baħar kbir ta' wġiġħ u dieq u dmija
Q'għied taqşam ħajjti biex bil-mewt tintemm :
Għalxejn infittex serħ l-imħabba fija :
Għalxejn infittex tagħha l-kif u l-kemm !

U jiena mmut u ndub u mmur għal dejjem,
Bħalkieku qatt ma kont fuk dina l-art,
Minngħajr ma nħalli ħliqa lili tqejjem...

U nitlaq hekk warajja d-dinja Isira
U kullma fiha jati xewk u ward :
Bizżejjed vers għalija bħal tifikira.

NIESNA GHADHOM IGHIDUHM

Lil Ġanni minn xuxtu bajda qotna taghirfu li hu xih ġmielu; ftit ikollu x'jaġmel u għalhekk iqatta sigħat sħaħ ilablab u jħarref. Għandu ħażin li sikwit iħallat il-praspar tiegħu ma' dak li ġara tassew u għalhekk mhux dejjem wieħed jista' jara sa kemm għandu jemmu. Jarga' mbagħad ma jinqalax hwejjeġ kbar biex jiġbdek bi kliemu. Trid taħseb li qatt ma rifes fi skola. B'daqshekk it-ftal iħobbu jisimghuh; u Bertu, żaġħżuġħ imfarfar, bin il-bdiewa hu wkoll, fl-ġħaxijiet dejjem issibu miegħu.

Darba, xħin kien beda jbexbex id-dlam ġmielu, Ġanni kien qieġħed iħarref bħal dari. Wara ftit Bertu, biex iġħid xi haġa, qabeż qallu: "Isma Ġann, nisma ġħax bil-fors, u nemmen 'k'irrid."

"Aġħmel int; jien sa nġħid waħida li ġħandha x'taqsam maċ-Ċimiterju."—Hadd ma tniffes u Ġanni baqa' jġħid: "Mela darba waħida fost l-oħrajn kien hemm xewla nies fil-ħanut tal-Burqax u kienu qeġħdin jieħdu belġħa nbit fost iċ-ċajt, xi ġħanja, u l-hena ta' kulħadd. Meta ġħamel il-ħin u kienet daqquet 'Ta' l-Imwiet,' wieħed minnhom, is-Smin, ġħolla leħnu u qalilhom: "Nagħmlu mħatra, ħa, li hadd m'ġħandu l-ħila jmur iċ-Ċimiterju jwaħħal dawn l-imsiemer ta' erbagħ pulzieri fil-ġħatba tal-kamra tal-mejtin? Harget?" Hawn kollha bdew iħarsu lejn xulxin; imma mbagħad 'Il-Gidi' li kien iridha ta' qalbieni tassew, niżżel pinta nbid f'nisf wieħed, mesaħ xofftejh b'minkbejh u wieġeb: "Nindaħal ġħal l-imħatra; imma l-Imġħaddam irid iżomm kelmtu u jħallas l-imħatra." Dak qallu: "Tifħux ħsieb: dejjem ħriġt ta' raġel."

Billi kienet lejla xitwijja, il-Gidi tkebbeb tajjeb ġol kabozza, qabad tliet imsiemer twal u rixa biex isammarhom u telaq waħidu ġħaċ-Ċimiterju li ġħalkemm ma kienx fil-bogħod, kien jinsab fl-aktar post wieġħri u ikraħ ta' qrib ir-raħal. F'qasir żmien wasal u beda jsammar kemm jiflaħ; u mill-ħisejjes li ġħamel dawk tal-ħanut setgħu jaraw li kien waħħal it-tliet imsiemer; u ħasbu li kien beda riega lejhom. Imma minnufih semgħu twerżiqa li tbażza, u l-ġħajta baqġħet tinstama u tidwi mal-plajja sa waslet fuq l-ġħolja u reġġħet lura.

Dawk li kienu fil-ħanut bdew jithassbu u wara ftit telqu biex jaraw x'kien ġralu. Xħin waslu sabuħ ġħadu jġħajjat. Tafu x'kienet il-biċċa? Il-Gidi fil-fixla sammar il-kabozza mal-ġħatba; u tġħammad biha u xxebbek fiha hekk tajjeb li ma setax jehles minnha. Meta ġralu hekk, ħaseb li l-erwieli kienu qeġħdin idaħħiluh fil-qabar, biex jidfnuh ħaj. U twerwer hekk bl-ikraħ li meta

dawk waslu sabuh mitluf, barra minn sessih, kont tgħid waslitlu li ma kienx għadu jwerżaq bil-waħix li twaħħax. Ħaduh id-dar u l-Imghaddam tah in-nofs lira; għax kien rebah l-imħatra.

Imma gietu qarsa, għax man-nofs lira laqqat marda ta' xahrejn u (li hu aghjar) it-tgergir ta' martu sakemm damet ħajja."

Hawn Bertu qal: "Din nemminha Ġann," u x-xwejjah wieġeb: "Kif jogħgħbok; biss ingħidlek li l-Ġidi għadu ħaj u xi darba nieħdok miegħi ħdejh biex tistaqsih. Hu mhux minn hawn."

"Għidilna xi oħra, Nan" qabeż qal qrampuċu ta' tifel. Ġanni reġaġħi qabbad il-pipa, ħares lejn it-tfal, imbagħad lejn Bertu, u ħammell gerżumtu u qal: "Taf int il-bdiewa jħobbu jmorru bil-biġha bil-lejl biex ikunu jistgħu jagħmlu xogħol ieħor bin-nhar. Mela isma din: Darba, wieħed kien sejjer u meta wasal quddiem iċ-Ċimiterju ta' Ħal-Lija lemaħ qattus kbir iswed tuta b'żewġ għajnejn donnhom xrara nar. Malli rah waddablu daqqa ta' ġebli u melles daħar il-baġħal biex jibqa' miexi.

Il-qattus ma tħarrekk; imma b'lehen ikraħ tkellem u qallu: Tinbixx lil min ma jinbexkx."

Issa, x'sar mill-qattus jew x'kien, dak il-bniedem qatt ma seta' jfisser u jgħid."

Hawn indaħal Bertu: "Kos, din smajtha minn għand innannu wkoll, Alla jaħfirlu. Kien iġħid li dak il-bniedem kien jafu, u li miet qasir il-għomor."

"Lil niesu baqatillohom "tal-qattus," forsi tismagħhom iġħidu."

"Jien ftit naf nies li mħumiex minn hawn."

"Ingħidilkom oħra f'malajr." Iz-żgħar flimkien: "Iktar ukoll Nan," u Ġanni beda.

"Tafu li aħna u ġejjin mill-Musta hemm għar iġħidulu Għar Qarsana? Tajjeb; dak iġħidu li kien fih il-ħares. U għalhekk f'raxx id-dlam ħadd ma kien jissogra ideffes rasu ġo fih bla biża'. Lejla walida fl-eqqel tax-xitwa, waqt li kienet niezla ħalba xita bil-qiel, kien għaddej bidwi minn quddiem dan il-għar u fettillu jidħol jistkenn ġo fih. Hu u dieħel, kollu beza' beda jgħid xi talb biex jitbegħidu l-erwieħ il-ħżiena minn dak l-għar u temm talbtu billi għajjat l-aħħar kelmiet "... patris Santi Ammien (ma nafx x'ried iġħid sewwa) jekk hawn xi ħaġa toħroġ fialli nidħol jien".

Hawn sema' għajta li twaħħax u fl-istess ħin lehen oħxon qal: It-tnejn ma jasagħniex?" Ma stenniex kliem ieħor l-imsejken bidwi; imma qala' saqajh daqs dik il-lejla qatt.—Taqgħu x'kien ġara? Fil-għar kien hemm wieħed għal kenn, u kellu mogħħa miegħu. Meta nduna li dak li kien dieħel kien jitwahaħax għal

mewt gidem widint il-moghza, hi ghajtet wahda u hu ha sehem magħha b'leħnu."

Hawn Bertu: "Ċiss, imbagħid tgħid min jagħtik qatgħa."

"Darb'ohra, qrib l-għar ġrat ohra li jaqbel tismagħha. Partizan kien ġennien li kuljum kien jieħu l-qabda tal-biegħa fuq ħmara lewnha ixkeb. Lejla wahda ddawwar iktar minn dari, u waqt li wasal quddiem il-għar kien daħal il-lejl sewwa. Imma Partizan kien raġel tajjeb, u xejn qisu ma kien ibezzeġġiu: għalhekk ħalla, l-għar urajh u jgħanni kien u jgħanni baqa'. Imma meta ra mara liebsa l-abjad miexja qajl qajl urajh, dak i-ħin, beda jithawwad x'sa jaqbad jagħmel. Fl-aħħar hi kellmitu u qalltu: "Għannili għanja, Partizan." Partizan kien ilu jahseb li dik kienet xi haġa ħażina, għalhekk għannielha:—

"Sa ngħannilek din il-għanja
Għax il-lejl għamel ftit bija:
Insemmilek l-isem ħelu
Ta' Gesù u ta' Marija."

Għal dawn l-ismijiet dik il-mara saret kobba nar u ma deherx iżjed."

Hawn l-iżgħar fosthom fetħu ħalq u għajnejn daqshieq; sa-ħansitra Ġanni bejn stagħġeb, bejn twaħħax u bejn ma emminx; u qal: "Ma nafx jien; aħjar biżżejjed Ġann"; imma u la x-xwejjali u l-aqas it-ftal ma ħasbuha bħal Bertu. Għalhekk Ġanni b'daħlika tiddi f'għajnejh, bħal meta wieħed jirbaħ lil xi ħadd, ħares lejn il-ġemgħa ta' ftal minn go d-duħħan u għeħ frasu li kien qishom dehra tal-mejtin tiegħu, u tbissem fid-dmugħ; u beda jħarref malajr:—

"Mela darba kien hemm raġel riekeb fuq il-karrettun u sejjer bil-lejl għal xogħlu. Daqqa wahda sema' krib bħal ta' tarbija mwegġġgħa; li kienet qiegħda tingħi; dar iħares u ra tabilhaqq li kienet tarbija tal-fiskija mħollija f'nofs ta' trieq, aktarx mitlufa. Refagħha u billi kien ta' qalb ħanina, ħadha miegħu r-razzett, u xtaq li martu tnaddafha u tlibbisha aħjar għax ma kenex għajr imgeżwra f'dendul xkora. Martu ħallitha, imma l-qatgħa li ħadet swietilha t-taħsir ta' demmha; għex kif kixfitha lit-tarbija sabet li kienet xi għafrit b'rasu ta' tarbija u l-bqija taħt sura ta' bhejjem l-iżjed koroh: xejn xejn saqajha kienu ta' barri. Malli ntebħu x'kienet, hi qaltilhom: "Ħuduni fejn kont, għax ħażin ikun għalikom. "U r-raġel kellu jarġa' jqegħidha fejn kienet.

Din nafha għax ħadtha minn fomm in-nannu li miet ta' qrib il-mija u ilu mejjet xi ħamsin sena! Eħ! kif igerbeb iż-żmien! Uliedi ftit ieħor u mmorru." Peppi ta' Ħenzula jgħid li darba

lil missieru hallmu l-Hares, u qallu li jekk imur miegħu jagħtih zir flus. Henzula häreġ mill-ghorfa u mar għal urajh siekit siekit għax ir-regħiba tal-flus kienet qawwija ġo qalbu. Bdew mexjin min-nofs l-irdajjem: imma Henzula ma ftakarx li qatt kien ra xi haġa milli dak il-ħin kien qiegħed jara. (Għax għandkom tkunu tafu li l-Hares juri haġa b'ohra). Sa fl-aħħar waslu f'xatt il-baħar u l-hares lil Henzula qallu biex jirkeb fuq dahru biex jieħdu l-art l-ohra li kienet xi minn hawn sa Għawdex. Widdbu wkoll biex ma jtkellimx waqt it-titjira. Henzula ddendel ma' għionq il-Hares u bdew sejr in il quddiam. Imma meta ġew f'nofs il-baħar, ħut l-iktar ikrah beda donnu jrid jiblagħhom u l-irjieħ qamu minn erbaġħ nafiet, u, biex taqagħid, il-baħar sar baħar ta' nar. U Henzula deherlu li kien niezel għar-rasu f'nofs dan in-nar, u ħaseb li kien niezel sabiħ sabiħ fl-infern. Hawn qabad igħajjat u semma l-ismijiet imqaddsa ta' Gesù u ta' Marija. F'daqqa waħda sab ruħu fil-ghorfa mimdud fuq marqdu." Hawn it-tfal bdew jibzghu sewwa; u x'ħin ħarsu ċass lejn Ġanni, kien hemm minnhom mln ħaseb li jista' jkun li Ġanni ma kienx hu n-nifsu imma l-Hares. U wieħed wieħed inkiss inkiss bdew jitbegħidu bil-ħeffa biex imorru jorqdu. Dak il-lejl ħafna minnhom ħolmu ħolm ikraħ fuq ħirsien ta' kull għamla. Ġanni x-xiħ għela għax ra li kien bezzagħhom iżzejjed; u webbilha f'rasu li lilhom ma jħarfihomx iżjed fuq ħwejjegħ hekk koroh.

Bertu baqa' hemm u staqsa: "Ġann minnu li l-Hares kienu jarawh? Nifhem jien kolloxx qligħ in-nies." Ix-xiħ kemm kemm ma tqarrasx; iżda wieġeb bil-filewwa: "Ma ngħidlek; jiena qatt ma rajt xejn; imma missieri jekk ma rax il-Hares, għal l-inqas semgħu taf. Biex tara kemm hu hekk isma din: "Missieri ta' fqajjar li kien, kien joħroġ jaħdem il-barra lejn Ħal-Lija. Bil-lejl ma kienx jigi hawn ir-raħal imma kien jorqod f'dar li kellna l-Musta, fil-ħara ta' l-Iskola l-Qadima. Id-dar tal-ġirien kienet miżmuma min-nies billi kien fiha l-Hares; u hekk kien. Missieri bil-lejl kien joqgħid jithasses biex jara jismax xi haġa. Wara ta' l-Imwiet kien jibda jisma' bħal toerrin ġol-ħajt. Il-ġirien kienu jgħidu li fl-istess ħin kienu jisimgħu bħal saqajn ta' baqra jballtu u joqomsu fuq il-bejt. U waħda minnhom lil missieri qaltu li l-Hares dahliha taħt is-sodda u refaġħiha bit-tarbija b'kollox: it-tarbija tgħawret min-nufih, u jekk taf lil Budebbus tista' tara s-sewwa ta' din il-ġrajja b'għajnejk stess; għax Budebbus mhux werċ bil-ftit.

Għax qiegħed tistagħģeb? Waħda mill-Ġnejna kienet tgħid li l-Hares kien iżommilha t-tfal; ibenninhom, u jqigħedhom ġwej-din. Imbagħad bħala ħilas kien iteftet ftit tisjir, imma kien iridu bla melħ, u kien jieklu jaħraq mill-borma. Lil ommhom kien igħibha ħafna għax kienet tħobb il-fqar. Igħidu mbagħad li lil dik tal-Musta kien jobgħodha għax kellha qalbha ħażina ma'

kulhadd; u qatt ma kienet toqgħod għal dak li kien iġħidilha hu."

"Naħseb u nargħa' ngħid li huma ħrejjef li ma jitwemmux kif ġieb u laħaq : aktarx ħalquhom nies lablaba."

"Int ma temminx għax daż-żmien, kemm ilħa li bdiet issir il-Vija Sagra, l-erwieħ il-ħżiena nqerdu kollha; qabel ma kienx hekk. Minn ta' l-Imwiet sal-Pater Noster, fl-arja kienu jkunu iktar sfieq min-nemus.

"Beħa jagħmel il-ħin; aħjar ningabru. Il-lejl it-tajjeb Ġann'" "Lilek ukoll Bert."

* * *

Ġanni raqad f'leħħa ta' berqa; imma moħħ Bertu dam ħafna jitbaħħrad mal-ħrejjef li kien sama', u ma emminx; sa kemm għajnu marret bih u deherlu li kien qiegħed jimraħ ma' sħabu fix-xaġħri, u fl-għelieqi: u l-praspar tax-xwejjaħ Ġanni, sfaw fix-xejn.

O. V.

TAGħRIF

KOTBA LI BAGħTULNA

Comm. A. M. Galea *Tagħlim tal-Appostli*, il-ħames ktieb. L-erbgħa ta' qablu huma *Tagħlim ta' Ġesù*, jew *ħsja ta' Ġesù* fil-qosor.

FL-UNIVERSITÀ

Nhar it-Tleeta, 3 ta' Lulju, miet għal għarrieda l-istudent, Guido Lucia. Natu l-għomor lil niesu.

Nhar il-Ġimgħa, fis-6 ta' Lulju, miet għal għarrieda l-Mons. Dun Carm Zammit, D.D., Professur tat-Teoloġija Morali fl-Università. Bniedem għaref, dħuli, ħabrieki, it-telfa tiegħu tinħass fl-Università u barra mill-Università, u l-fieragħ li ħalla ma jinteliex malajr. Natu l-għomor lil niesu.

Natu wkoll l-għomor lill-Prof. Rob. Galea, Rettur tal-Università, għat-telfa ta' ommu li mietet nhar il-Ġimgħa, fis-6 ta' Lulju.

N. B.—Fl-aħħar għadd ta' "Leħen il-Malti" fil-poezija, "Il-Filosofija ta' l-Imħabba" qabzitolna żball. Il-vers "L-iġbla, il-qamar bit-tlellix" ġirid jiġi hekk : L-ibħra, il-qamar, bit-tlellix.

IL-GHERF

meħud minn KTIEB IL-QWIEL ta' Salamun (1)

Jiena, l-Għerf, (2) ngħammar mad-dehen,
 it-tagħrif u l-ħsieb jien għandi.
 Il-beżgħia ta' Alla hi l-mibegħida tal-ħażen;
 it-tkabbir, it-tneffili, l-imgħiba ħażina
 u l-fomm giddieb nobgħodhom.
 Tiegħi l-fehma u r-rajj,
 jiena d-dehen, tiegħi l-qawwa.
 Bija jsaltnu s-slaten
 u l-imħallfin jaqtgħu l-ħaqq;
 bija jaħkmu r-rwajjes
 u l-kbarat jagħmlu ħaqq fuq l-art.
 Jien min iħobbni nħobbu,
 u min ifittixni jsibni.
 Għana u għieh jien għandi,
 għid li jzomm u sedqa.
 Il-frott tiegħi aħjar mill-isfa deheb,
 u l-għalel tiegħi aħjar mill-fidda l-magħżula
 Fit-triq tal-ħaqq jien nimxi,
 qalb il-mogħdijiet tas-sewwa,
 biex inqassam il-għid lil dawk li jħobbuni
 u l-ħażniet tagħhom jien nimla.

(1) Maqlub bil-Malti mill-Lhudi mill-Prof. Dun P. P. Saydon, imma għadu mhux maħruġ.

(2) L-Għerf li jitkellem hawn mhux il-għerf tad-dinja mogħti biss lil ftit u li bosta drabi jimla u jonfoħ lil bniedem bħal buzzieqa, iżda l-għerf tas-sewwa, li kulħadd għandu jkollu, l-għerf li jmexxina fit-tagħrif ta' Alla u fit-triq li twassalna sa għandu.

Tishib

6d. kull sitt xhur
1s. kull sena
Kopja wahda sold
Ghal barra minn
Malta id-doppju.